



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 03-01-2025

സമയം 12.30 PM

പ്രധാന വാർത്തകൾ

- ബെംഗളൂരു നിംഹാൻസിലെ സൈക്യാട്രി ബ്ലോക്കും ലബോറട്ടറി സമുച്ചയവും രാഷ്ട്രപതി ദ്രൗപതി മുർമു ഉച്ചയ്ക്ക് നാടിന് സമർപ്പിക്കും.
- 63 -ാമത് സംസ്ഥാന സ്കൂൾ കലോത്സവത്തിന് നാളെ തിരുവനന്തപുരത്ത് തിരി തെളിയും.
- റെയിൽവെ വികസനത്തിൽ കേരളത്തിന് കേന്ദ്രഗവൺമെന്റ് വലിയ പരിഗണനയാണ് നൽകുന്നതെന്ന് കേന്ദ്രസഹമന്ത്രി ജോർജ് കുര്യൻ.
- 15-ാമത് J.C ഡാനിയേൽ ചലച്ചിത്ര പുരസ്കാരങ്ങൾ പ്രഖ്യാപിച്ചു. മികച്ച നടൻ-ടോവിനോ തോമസ്, മികച്ച നടി അഞ്ജന പ്രകാശ്.
- കാസർഗോഡ് പെരിയ ഇരട്ടക്കൊല കേസിൽ പത്ത് പ്രതികൾക്ക് ഇരട്ട ജീവപര്യന്തം.
- സിഡ്നി ക്രിക്കറ്റ് ടെസ്റ്റിൽ ഒന്നാം ഇന്നിംഗ്സിൽ ഇന്ത്യ 185 റൺസിന് പുറത്തായി .

വാർത്തകൾ വിശദമായി

രാഷ്ട്രപതി ദ്രൗപതി മുർമു നിംഹാൻസ് സുവർണ ജൂബിലി ആഘോഷത്തിൽ മുഖ്യാതിഥിയായി പങ്കെടുക്കാൻ ബെംഗളൂരുവിൽ എത്തി. മുഖ്യമന്ത്രി സിദ്ധരാമയ്യ രാഷ്ട്രപതിയെ വിമാനത്താവളത്തിൽ സ്വീകരിച്ചു.

നിംഹാൻസിലെ സൈക്യാട്രി ബ്ലോക്ക്, സെൻട്രൽ ലബോറട്ടറി സമുച്ചയം, ഹോസ്റ്റൽ കെട്ടിടം എന്നിവ രാഷ്ട്രപതി അല്പസമയത്തിനകം ഉദ്ഘാടനം

ചെയ്യും. നൂതനമായ 3T MRI സ്കാനറും DSA മെഷീനും അവർ രാജ്യത്തിന് സമർപ്പിക്കും. ബെലഗാവിയിൽ അത്യാധുനിക കാൻസർ ആശുപത്രിയുടെ ഉദ്ഘാടനവും രാഷ്ട്രപതി നിർവഹിക്കും.



പ്രധാനമന്ത്രി നരേന്ദ്രമോദി ഇന്ന് ഡൽഹിയിൽ വിവിധ വികസന പദ്ധതികളുടെ തറക്കല്ലിടലും ഉദ്ഘാടനവും നിർവഹിക്കും. ഈ പദ്ധതികൾ ഡൽഹിയിലെ ജനങ്ങളുടെ ജീവിതസൗകര്യം വർദ്ധിപ്പിക്കുമെന്ന് പ്രധാനമന്ത്രി സാമൂഹിക മാധ്യമ പോസ്റ്റിൽ കുറിച്ചു.

ചേരി പുനരധിവാസ പദ്ധതിക്കു കീഴിൽ J.J ക്ലസ്റ്റർ നിവാസികൾക്കായി അശോക് വിഹാറിൽ നിർമ്മിച്ച 1,700-ഓളം ഫ്ലാറ്റുകൾ ഉദ്ഘാടനം ചെയ്യുന്ന പ്രധാനമന്ത്രി ഗുണഭോക്താക്കൾക്ക് താക്കോലുകളും കൈമാറും. നൗറോജി നഗറിലെ വേൾഡ് ട്രേഡ് സെന്റർ , സരോജിനി നഗറിലെ ജനറൽ പൂൾ റെസിഡൻഷ്യൽ അക്കോമഡേഷൻ ടൈപ്പ്-2 ക്വാർട്ടേഴ്സ് എന്നീ രണ്ടു നഗര പുനർ വികസനപദ്ധതികളും പ്രധാനമന്ത്രി ഉദ്ഘാടനം ചെയ്യും.

നജഫ്ഗഢിലെ റോഷൻപുരയിൽ വീർ സാവർക്കർ കോളേജിനു പ്രധാനമന്ത്രി തറക്കല്ലിടും.

ദ്വാരകയിൽ 300 കോടി രൂപ ചെലവിൽ നിർമ്മിച്ച CBSEയുടെ സംയോജിത ഓഫീസ് സമുച്ചയവും പ്രധാനമന്ത്രി ഉദ്ഘാടനം ചെയ്യും.

ഡൽഹി സർവകലാശാലയിൽ 600 കോടിയിലധികം രൂപയുടെ മൂന്നു പുതിയ പദ്ധതികൾക്കും പ്രധാനമന്ത്രി തറക്കല്ലിടും.



പ്രധാനമന്ത്രി നരേന്ദ്രമോദി സാവിത്രി ഫുലെയുടെ ജന്മദിനത്തിൽ അവർക്ക് ആദരമർപ്പിച്ചു. വനിതാശാക്തീകരണത്തിലും വിദ്യാഭ്യാസ രംഗത്തും, സാമൂഹ്യപരിഷ്കരണത്തിലും വ്യക്തിമുദ്ര പതിപ്പിച്ച മഹത് വനിതയായിരുന്നു അവരെന്ന് പ്രധാനമന്ത്രി സാമൂഹ്യ മാധ്യമ പോസ്റ്റിൽ കുറിച്ചു.

റാണി വേലു നാച്ചിയാരെയും ജന്മവാർഷിക ദിനത്തിൽ പ്രധാനമന്ത്രി അനുസ്മരിച്ചു. കൊളോണിയൽ ഭരണത്തിനെതിരെ നടത്തിയ ധീരോദാത്ത പോരാട്ടം അവരുടെ അസാമാന്യ ധൈര്യവും, സ്വാതന്ത്ര്യ ദാഹവും, തലമുറകൾക്ക് പ്രചോദനമാകുമെന്ന് പ്രധാനമന്ത്രി കുറിച്ചു.



ഡൽഹിയിൽ ഗതാഗത സംവിധാനം മെച്ചപ്പെടുത്തുന്നതിനും മലിനീകരണം കുറയ്ക്കുന്നതിനും തിരക്കില്ലാതാക്കുന്നതിനും 12,500 കോടി രൂപയുടെ പദ്ധതികൾ കേന്ദ്രമന്ത്രി നിധിൻ ഗഡ്കരി പ്രഖ്യാപിച്ചു. കേന്ദ്ര റോഡ്

അടിസ്ഥാന സൗകര്യങ്ങളിൽ നിന്നും 1,200 കോടി രൂപയുടെ സഹായവും അദ്ദേഹം പ്രഖ്യാപിച്ചിട്ടുണ്ട്. ഇതുപ്രകാരം ഡൽഹി - ഖത്ര എക്സ്പ്രസ് ഹൈവേയിലേക്ക് കണക്ടിവിറ്റി വർദ്ധിപ്പിക്കുന്നതിന് കഴിയും. കൂടാതെ ജമ്മു കശ്മീർ, പഞ്ചാബ് സംസ്ഥാനങ്ങളിൽ നിന്ന് ഇന്ദിരാഗാന്ധി അന്താരാഷ്ട്ര വിമാനത്താവളത്തിലേക്കും, ഡൽഹി - മുംബൈ എക്സ്പ്രസ് ഹൈവേയിലേക്കും വരുന്ന വാഹനങ്ങൾക്കും നേരിട്ട് കണക്ടിവിറ്റി ലഭ്യമാകും.



63 -ാമത് സംസ്ഥാന സ്കൂൾ കലോത്സവത്തിന് നാളെ തിരുവനന്തപുരത്ത് തിരി തെളിയും. രാവിലെ പത്തിന് സെൻട്രൽ സ്റ്റേഡിയത്തിൽ മുഖ്യമന്ത്രി പിണറായി വിജയൻ കലോത്സവം ഉദ്ഘാടനം ചെയ്യും.

കൂടുതൽ വിവരങ്ങളുമായി ആകാശവാണി തിരുവനന്തപുരം പ്രതിനിധി രജു കോലിയക്കോട്.

...(വോയ്സ്).....



അനന്തപുരി ഊട്ടുപുരയിൽ രാവിലെ പാലുകാച്ചൽ ചടങ്ങ് നടത്തി. നാളെ രാവിലെ ഒമ്പതിന് പ്രധാന വേദിയായ സെൻട്രൽ സ്റ്റേഡിയത്തിൽ പൊതുവിദ്യാഭ്യാസ ഡയറക്ടർ പതാക ഉയർത്തുന്നതോടെയാണ് കലോത്സവത്തിന് തുടക്കമാവുക. തുടർന്ന് ശ്രീനിവാസൻ തുണേരി രചിച്ച കാവാലം ശ്രീകുമാർ ചിട്ടപ്പെടുത്തിയ കലോത്സവത്തിന്റെ സ്വാഗത ഗാനത്തിന്റെ നൃത്താവിഷ്കാരം ഉണ്ടായിരിക്കും. കലാമണ്ഡലത്തിലെ കുട്ടികളും പൊതുവിദ്യാലയത്തിലെ കുട്ടികളും ചേർന്നാണ് നൃത്തപരിപാടി അവതരിപ്പിക്കുന്നത്.

കാസർകോട് നിന്ന് ആരംഭിച്ച സ്വർണകപ്പ് ഘോഷയാത്ര രാവിലെ തിരുവനന്തപുരം ജില്ലയിൽ പര്യടനം തുടങ്ങി. സ്കൂളുകളിലെ സ്വീകരണത്തിനു ശേഷം വൈകിട്ട് അഞ്ച് മണിയോടെ ഘോഷയാത്ര PMGയിൽ എത്തും. തുടർന്ന് മന്ത്രി V ശിവൻ കുട്ടി സ്വർണകപ്പ് ഏറ്റുവാങ്ങും. അതിനുശേഷം ഘോഷയാത്ര മുഖ്യ വേദിയായ സെൻട്രൽ സ്റ്റേഡിയത്തിൽ എത്തിച്ചേരും.



നാളെ ആരംഭിക്കുന്ന സംസ്ഥാന സ്കൂൾ കലോത്സവത്തിന്റെ പ്രതിദിന അവലോകനം ആകാശവാണി പ്രക്ഷേപണം ചെയ്യും. നാളെ രാവിലെ ഒൻപതിനായിരിക്കും ആദ്യ അവലോകനം. ഞായറാഴ്ച രാവിലെ ഒൻപതിനും പ്രതിദിന അവലോകനം കേൾക്കാം. തിങ്കളാഴ്ച മുതൽ വ്യാഴാഴ്ച വരെ രാവിലെ 8.50 നായിരിക്കും അവലോകനം.

കലോത്സവത്തിന്റെ തത്സമയ പ്രക്ഷേപണം ഞായറാഴ്ച മുതൽ ബുധനാഴ്ച വരെ വൈകിട്ട് 7.35 നായിരിക്കും.



റെയിൽവെ വികസനത്തിൽ കേരളത്തിന് കേന്ദ്രഗവൺമെന്റ് വലിയ പരിഗണനയാണ് നൽകുന്നതെന്ന് കേന്ദ്രസഹമന്ത്രി ജോർജ് കുര്യൻ പറഞ്ഞു. കോഴിക്കോട് റെയിൽവെസ്റ്റേഷനിൽ ചേർന്ന റെയിൽവെ ഉദ്യോഗസ്ഥരുടെ യോഗത്തിൽ വികസന പദ്ധതി പുരോഗതി വിലയിരുത്തുകയായിരുന്നു അദ്ദേഹം.



15-ാമത് J.C ഡാനിയേൽ ചലച്ചിത്ര പുരസ്കാരങ്ങൾ പ്രഖ്യാപിച്ചു. 2018-ആണ് മികച്ച ചിത്രം. ടൊവിനോ തോമസ് മികച്ച നടൻ. പാച്ചുവും അത്ഭുത വിളക്കുമെന്ന ചിത്രത്തിലെ അഭിനയത്തിന് അഞ്ജന ജയപ്രകാശിനെ മികച്ച നടിയായും തിരഞ്ഞെടുത്തു.

പാച്ചുവും അത്ഭുത വിളക്കും എന്ന ചിത്രം സംവിധാനം ചെയ്ത അവിൽ സത്യൻ ആണ് മികച്ച സംവിധായകൻ.

മികച്ച ഗായക പുരസ്കാരം നജീം അർഷാദും സുരീപ് കുമാറും പങ്കിട്ടു. ഡോ. B അരുന്ധതിയാണ് മികച്ച ഗായിക. 2023 ലെ 40 സിനിമകളാണ് അവർഡിനായി പരിഗണിച്ചത്.



കാസർഗോഡ് പെരിയ ഇരട്ടക്കൊല കേസിൽ ഒന്നു മുതൽ എട്ടു വരെ പ്രതികൾക്കും, പത്താം പ്രതിക്കും, 15-ാം പ്രതിക്കും എറണാകുളം CBI കോടതി ഇരട്ട ജീവപര്യന്തം ശിക്ഷ വിധിച്ചു.

മുൻ MLA കെ. വി കുഞ്ഞിരാമൻ അടക്കം നാല് പ്രതികൾക്ക് അഞ്ച് വർഷം തടവും വിധിച്ചു.

യൂത്ത് കോൺഗ്രസ് പ്രവർത്തകരായ കൃപേഷിനേയും, ശരത് ലാലിനേയും രാഷ്ട്രീയ വൈരാഗ്യം മൂലം വെട്ടിക്കൊലപ്പെടുത്തിയ കേസിലാണ് കോടതി വിധിയുണ്ടായത്.

വിചാരണ നേരിട്ട 24 പ്രതികളിൽ 10 പേരെ തെളിവുകളുടെ അഭാവത്തിൽ നേരത്തെ വെറുതെ വിട്ടിരുന്നു.



സംസ്ഥാനത്തെ എല്ലാ കൃഷി ഫാമുകളും നൂതന കൃഷി രീതികളുടെ പരീക്ഷണശാലകൾ ആകണമെന്ന് മന്ത്രി P.പ്രസാദ് പറഞ്ഞു. മുണ്ടേരി വിത്ത്

കൃഷിത്തോട്ടം സംഘടിപ്പിച്ച നിറവ് 25 കാർഷിക പ്രദർശന വിപണന മേളയുടെ സമാപന സമ്മേളനം ഉദ്ഘാടനം ചെയ്യുകയായിരുന്നു മന്ത്രി.



സിഡ്നിയിൽ ഓസ്ട്രേലിയക്കെതിരായ ബോർഡർ-ഗാവസ്കർ ട്രോഫി ടെസ്റ്റ് ക്രിക്കറ്റിലെ ഒന്നാം ഇന്നിംഗ്സിൽ ഇന്ത്യ 185 റൺസിന് പുറത്തായി.

തുടർന്ന് ബാറ്റിംഗ് ആരംഭിച്ച ഓസ്ട്രേലിയ ഒടുവിൽ റിപ്പോർട്ട് കിട്ടുമ്പോൾ ഒരു വികറ്റ് നഷ്ടത്തിൽ ഒൻപത് റൺസെടുത്തു.

ആദ്യ നാലു മത്സരങ്ങൾ പൂർത്തിയായപ്പോൾ 2-1ന് ഓസ്ട്രേലിയ മുന്നിലാണ്.



ദേശീയ അണ്ടർ-23 ട്വന്റി-20 വനിതാ ക്രിക്കറ്റിൽ പങ്കെടുക്കുന്ന കേരള വനിതാ ടീമിനെ ഓൾറൗണ്ടർ CMCനജ്ല നയിക്കും. കഴിഞ്ഞ മാസം നടന്ന സീനിയർ വനിതാ ഏകദിന ചാമ്പ്യൻഷിപ്പിൽ നജ്ല മികച്ച പ്രകടനം കാഴ്ചവെച്ചിരുന്നു.

ലീഗ് ഘട്ടത്തിൽ ഗ്രൂപ്പ് എ യിലാണ് കേരളം. മറ്റന്നാൾ ഗുവാഹത്തിയിൽ മധ്യപ്രദേശിനെതിരെയെന്ന് കേരളത്തിന്റെ ആദ്യ മത്സരം.



ISL ഫുട്ബോളിൽ വൈകിട്ട് 7.30 ന് ഗുവാഹത്തിയിൽ നോർത്ത് ഈസ്റ്റ് യുണൈറ്റഡ് മൊഹമ്മദൻ SC യെ നേരിടും.

ഇന്നലെ മോഹൻ ബഗാൻ, ഹൈദരാബാദ് FCയെ പരാജയപ്പെടുത്തി.



കണ്ണൂരിൽ 35-ാമത് ദേശീയ സീനിയർ ഫെൻസിങ് ചാമ്പ്യൻഷിപ്പ് ഇന്ന് സമാപിക്കും. ഗ്രൂപ്പ് മത്സരത്തിൽ പുരുഷ സാബർ വിഭാഗത്തിൽ സർവീസസിനെ തോൽപ്പിച്ച് മഹാരാഷ്ട്ര സ്വർണം നേടി.

പുരുഷവിഭാഗം ഫോയിൽ മത്സരത്തിൽ ഹരിയാനയെ തോൽപ്പിച്ച് സർവീസസ് സ്വർണം കരസ്ഥമാക്കി.



ബേപ്പൂരിൽ അന്താരാഷ്ട്ര വാട്ടർ ഫെസ്റ്റിവൽ നാലാം സീസൺ നാളെ ആരംഭിക്കും. രണ്ട് ദിവസത്തെ വാട്ടർ ഫെസ്റ്റി വലിന്റെ ഭാഗമായി ഇന്നലെ ബേപ്പൂർ മറീന ബീച്ചിൽ ഹെലികോപ്റ്ററുകൾ പരിശീലന പറക്കൽ നടത്തി.

വ്യോമസേനയുടെ കോയമ്പത്തൂർ സുലൂരിലെ 43 വിങ്ങിലെ റി ഗ്രേറ്റ് സാരംഗ്സ് ഹെലികോപ്റ്ററുകളാണ് പരിശീലനം നടത്തിയത്.



കരിപ്പൂർ വിമാനത്താവളത്തിൽ വിമാനം അടിയന്തര ലാൻഡിങ് നടത്തി. ദുബായിൽ നിന്നു വന്ന എയർ ഇന്ത്യ എക്സ്പ്രസ് വിമാനമാണ് ടയറിലെ ഹൈഡ്രോളിക് സംവിധാനത്തിൽ സാങ്കേതിക തകരാർ കണ്ടെത്തിയതിനെ തുടർന്ന് അടിയന്തരമായി ഇറക്കിയത്. യാത്രക്കാർ സുരക്ഷിതരാണ്.



ആകാശവാണി കോഴിക്കോട് നിലയത്തിൽ നിന്നും വിരമിച്ചവരും ഇപ്പോൾ പ്രവർത്തിക്കുന്നവരുമായ എൻജിനീയറിംഗ് ജീവനക്കാരുടെ കൂട്ടായ്മ നാളെ കോഴിക്കോട്ട് സംഘടിപ്പിക്കും. നളന്ദ ഓഡിറ്റോറിയത്തിൽ രാവിലെ പത്തിന് പരിപാടി തുടങ്ങും.



സിനിമയുടെ പ്രീമിയർ ഷോയ്ക്കിടെ തിക്കിലും തിരക്കിലും പെട്ട് യുവതി മരിച്ച സംഭവവുമായി ബന്ധപ്പെട്ട് നടൻ അല്ലു അർജ്ജുന്റെ ജാമ്യാപേക്ഷയിൽ കോടതി ഇന്ന് വിധി പറഞ്ഞതും. ഹൈദരാബാദിലെ നമ്പള്ളി മജിസ്ട്രേറ്റ് കോടതിയാണ് വിധി പറയുക.



News Editor: സുരേഷ് വി കെ
Casual News reader : ശരണ്യ രാജൻ
Standby : അനിൽ ചന്ദ്രൻ
DEO : ഷീബ

